

కులద్వేషం

“ఏమండీ నిజంగా చెప్పండి, మీరింత విశాల హృదయం ఉన్నట్టు మాట్లాడతారు గద, మీలో నిజంగా కులాభిమానం లేదా?” అన్నది దమయంతి, నాలో ఏ మూలో కులాభిమానం ఉన్నదని ఒప్పుకుంటానన్న విశ్వాసమూ, తాను కేవలం నాచేత ఒప్పించటానికే ఆ ప్రశ్న వేసిందన్న సూచనా ఆమె గొంతులో ధ్వనించింది.

“నేనా విషయం తోతుగా ఆలోచించలేదు. నాకు తెలీకుండా ఆది ఎన్నడూ బయట పడలేదు. అట్లా బయట పడి ఉంటే నేను వెంటనే తెలుసు కునేవాడినే” అన్నాను.

“కోస్తున్నారు. ఆందరిలోనూ కులాభిమానం ఉంటుంది. ఇతర కులాల మీద ఈర్ష్య కూడా ఉంటుంది,” అన్నదామె.

“అది ఉన్నదీ లేనిదీ ఎట్లా తెలుస్తుందో నాకు తెలియబరిస్తే నన్ను నేను పరీక్షించుకుంటా,” అన్నాను.

దమయంతి కాసేపు యోచించి, “మీ కులాన్ని ఎవరన్నా తిడితే మీరూరు కుంటారా?” అన్నది.

“కులాభిమానం గల మా వాళ్ళను నేనే తిడలానే!” అన్నాను.

“అదీ కులాభిమానమే!” అన్నది దమయంతి విజయంతో ఆనందస్తూ.

“ఎట్లా?” అన్నాను కొద్దిగా నిర్ఘాంతపోయి.

“మీ కులం వాళ్ళను మరెవరూ తిట్టకుండా ముందే మీరు తిట్టేస్తారు. అదే ఇతరులు తిడుతుంటే సంతోషిస్తారా.”

“సంతోషిస్తాను. నాకు కుల విద్వేషాలలోనూ నమ్మకంలేదు. నా కులాన్ని నేను తిట్టుకోవటం కుల ద్వేషం కాదుగా!”

దమయంతి కాసేపు ఆలోచించి, “నన్ను మాటల్లో బురిడీ కొట్టించేస్తున్నారు. కాని నే నన్నది నిజమని నాకు తెలుసు,” అన్నది.

“నే నేమీ నిన్ను బురిడీ కొట్టించటం లేదు. నే నేమన్నా అనుకుంటానని నువ్వు నా ఎదట బ్రాహ్మల్ని తిట్టడం మానకు” అన్నాను.

“నే నటువంటిదాన్ని కాదండో. పని పెట్టుకుని మీ ఎటచే బ్రాహ్మల్ని తిట్టకపోతే జరగదా? మీ కెందుకు వృధాగా బాధ కలిగించాతి. నాకు బ్రాహ్మలంటే కోపం ఉండొచ్చు గాని మీరంటే లేదుగా” అన్నది.

“నాకు కష్టం లేదనే చెబుతున్నా.”

“ఇందాక ఉందని ఒప్పుకున్నారే? కుల ద్వేషం ఇష్టం లేదన్నారుగా.”

“ఒక పాయింటు గెలుచుకున్నావు. కాని నేను ఉన్న విషయం సరిగా చెప్పలేదు. నాకు కులద్వేషం లేదు. నీకుంటే నా కథ్యంతరం లేదు తెలిసిందా?” అన్నాను.

“ఎందుకూ? మీరు ఎక్కువ కులం గనకా?” దమయంతి దొంగను పట్టి నట్టు కిల కిలా నవ్వింది.

“కాదు” అన్నాను. కాని చాలాసేపు దమయంతి నన్ను మాట్లాడనివ్వకుండా నవ్వసాగింది. మిగిలిన కులాలన్నీ తక్కువ కులాలనుకోవటంచేత బ్రాహ్మలకి ఆ కులాలను ద్వేషించే హక్కు పోయింది - నైతికంగా బ్రాహ్మల్ని ద్వేషించే హక్కు మాకున్నది. కాలక్రమాన బ్రాహ్మల్ని ద్వేషించాలి నీన అవసరంకూడా దాటి పోతుంది. ఇప్పటికే బ్రాహ్మల ప్రభావం చాలా అణగారి పోయింది. ఇంకా అంతో యంతో వుంటే అది మీ వాళ్ళ వుండనిస్తున్నదే గాని మా వాళ్ళ ప్రయోజకత్యం అందులో యేమీ లేదు” అన్నాను.

“అదీ నిజమే లెండి” అన్నది దమయంతి గంభీరంగా.

“నాకల్లా కోపం దేనికంటే యీ మహావట్టణంలో కూచుని మనం యెవరి జీవితాలు వాళ్ళు వెళ్ళబుచ్చుకుంటూ ఒకరి కులాలను గురించి ఒకరు యిట్లా జ్ఞావకం చేసుకోవటం దేనికా అని” అన్నాను.

“నవ్వులకేదో మాటవరసగా అంటే దానికూడా అంత కోపం తెచ్చుకోవాలిటండీ?” అన్నది దమయంతి.

“నే నిప్పుడామాట కోపం వచ్చినట్టే అన్నానా?” అన్నాను.

“దాండుంప తెగ మీకు కోపం వస్తే కనుక్కోలేనా? అన్నది దమయంతి.

నన్ను కాచి వడబోశానని దమయంతి విశ్వాసం. నే నామెను యేడాది నుంచీ యెరుగుదును. వాళ్ళదైకు తీసుకున్న యింట్లోనే నే నొక గది తీసుకుని వుంటున్నాను. దమయంతి అన్న ఇంజనీరు. అతన్ని యెరిగున్న నా స్నేహితు దొకడు మధ్య సందానక ర్తగా వుండి వాళ్ళ బాగంలో నా కా గది యిప్పించాడు. ఇల్లుగలవాళ్ళది పొరుగుూరు. అందుచేత బాడుగలో బాడుగని పేచీ పెట్టలేదు.

దమయంతి కింకా పెళ్ళి కాలేదు. ఆమె కాలేజీలో చదువుకుంటున్నది. పెళ్ళి విషయం తాపత్రయం వున్నట్టు లేదు. మొట్టమొదట ఇంజనీరుగారే నాతో అంతో యింతో మాట్లాడేవారు. ఇంట్లో యింకా ఆడవాళ్ళున్నారని మాత్రమే నాకు తెలుసు గాని వాళ్ళెవరో కూడా నాకు తెలీదు. నేను వివరాలు తెలుసుకో లేదు కూడాను. ఇంజనీరుగారి భార్య, తల్లి, చెల్లెలు దమయంతి, ఇద్దరాడపిల్లలు వున్నారు. ఈ దమయంతిని చూసి చాలా రోజులు ఇంజనీరు భార్య అను కున్నాను. (ఆయన భార్య చాలా హెషాగా వుంటుంది. ఎన్నడూ మధ్యహాలులో కై నా రాదు)

దమయంతి యేవేవో సంబంధాలు పోగు చేసి నాతో పరిచయం ఆరంభించకపోతే నేను ఆమె మొహం కూడా యెరగకుండా గడుపుకుపోయి వుండేవాణ్ణి. ఆమె క్లాసుమేటు మేనమామ యెవరో నాకు స్నేహితుట్ట. ఆ మేనమామ పేరు దమయంతి తెలుసుకోలేదు. తెలుసుకుని మరచిపోయిందో గాని నాకు చెప్పలేక పోయింది. ఆదొక సంబంధం కలిపింది. ఇంజనీరుగారి ఆఫీసులో వనిచేసే యింకొక పెద్దమనిషి కూతురు నేను రాసిన రెండు పుస్తకాలు చదివి నేను బాగా రాస్తానని చెప్పిందట. ఆదొక సంబంధం.

అసలు సంగతేమంటే దమయంతికి బైట ప్రవచనం లేదు. కాలేజీ, ఇల్లూ, చదువూ, ఎప్పుడన్నా పుస్తకాలూనూ, స్నేహితురాళ్ళ యిళ్ళకు పోదు. వాళ్ళను తన యింటికి రప్పించదు. కాలక్షేపానికి యింట్లో రేడియో వుంది. ఎప్పుడన్నా

వది నిమిషాలు కాలక్షేపం జరగాలంటే నేను దొరికాను. మొదటిలో నిమిషం పైన నిలబడి మాటలాడేది కాదు. కొద్ది వారాలకు నాకు ప్రమోషను వచ్చింది. ఐదు వది నిమిషాలు తమ హాలులో కూచోబెట్టి మాటలాడేది. ఆ తరువాత తాను ప్రమోషను వచ్చుకుని యెప్పుడుబడితే అప్పుడు - తనకు బాలాఖానీలోకిదింపే అధికారం వచ్చుకుంది.

త్యరలోనే మా ఇద్దరిదీ ఒకవిధమైన ఆదర్శ స్నేహంగా వరిణమించింది. అంటే మరేమీ లేదు. మేము ఒకరి నొకరు అపార్థం చేసుకోకుండా ఒకరి మనశ్శాంతిని ఒకరు పాడు చేసుకోకుండా ఎంత సన్నిహితంగా రావచ్చో ఒకరి దగ్గర ఒకరు ఎంత చనువు తీసుకోవచ్చో కొలిచినట్టుగా నిర్ణయించుకుని ఆ పాకంలో ఆ స్నేహాన్ని సీలు చేసేశాం. ఆమె చదువులో ఎప్పుడన్నా నేను తోడు పడేవాణ్ణి. శలవురోజు నేను బయటికి వెళ్ళటానికి బద్దకిస్తే ఆమె నాకింత కాఫీ ఇచ్చుకునేది. ఆమెకు గల కొంతపాటి అందాన్ని నేను గాని, నాకు గల కొంతపాటి రచనా సామర్థ్యాన్ని ఆమె గాని మొహం ఎదుట మెచ్చుకోనవసరం లేదు. కాని ఆమె కట్టో, జుట్టో ఏ వద్దతిలోనన్నా నాకు నచ్చకపోయినా, నేను తోచనప్పుడల్లా రాసి పత్రికలకు వంపించే కథలు ఆమెకు నచ్చకపోయినా మొహం ఎదుటే అనవచ్చు. నిజంగా కోపం రానంతవరకూ ఒకరిమీద ఒకరం కోప్పడ్డట్టు అభినయించవచ్చు. కోపం వచ్చిందని ఆరోపించనూవచ్చు. మా స్నేహానికి దమయంతి తల్లే సాక్షి.

“ఇది ఎట్లా మారిపోయిందండీ? మీరు ఏం చెప్పినా చేస్తున్నదిగాని ఇంకెవరు చెప్పినా ఏ పనీ చెయ్యదు. చుట్టాలతో కూడా నోరు విప్పి మాటలాడని మనిషి మీతో ఎట్లా వాదం వేస్తుందో! మీకు కోపం వస్తుందేమోనని భయపడతా గాని దానికి కొంచెున్నా భయం భక్తి లేదే!” అని ఆవిడ ముక్కు మీద వేలేసు కునేది.

“మీకు తెలీదా ఏం? దమయంతి నన్ను కాచి వడబోసింది. నా విషయం ఏమన్నా తెలుసుకోవాలంటే నేను మీ అమ్మాయినే అడిగి కనుక్కుంటూ ఉంటా!” అన్నాను.

“అమ్మో! ఎవరి మనసన్నా తెలుసుకోవచ్చుగాని, మీ బ్రాహ్మల మనస్సు కనుక్కోవటం కష్టం!” అన్నది దమయంతి.

పెద్దావిడ మళ్ళా ముక్కుమీద వేలేసుకున్నది. ఆవిడ కళ్ళు నా మొహానే ఉన్నాయి—ఎంతకోపం దాస్తున్నానో అని!....

ఒకనాడు అకస్మికంగా నాకుతట్టిందీ—నాకూ దమయంతికిగల ఆదర్శ

న్నేహాన్ని గూర్చి లోలోపల చాలా గర్విస్తున్నాననీ, ఆనందిస్తున్నాననీ ఆ ఆనందం నాలోకలిగే బావాలన్నిటిమీద ఒక సౌమ్యమైన కాంతిని వెదజల్లు తున్నదనీనూ! అవును. నేనెందుకు గర్వించకూడదు. ఈ స్నేహాన్ని నేనెంతో భద్రంగా పట్టుకొస్తున్నాను. దీనిపై ఒక్క ఈగ వాలకుండా, దీనికి గట్టిగా ఏగాలీసోకకుండా ఇది ఏ మాత్రము కందకుండా ప్రాణప్రదంగా పట్టుకొస్తున్నానుకానా? దీన్ని తగ్గం చెయ్యటానికి ఒక్క తొందరపాటు మాట, ఒక్క అబాషచేష్ట, నిగ్రహాన్ని జయించిన ఒక్కచూపు సయితం చాలునే. నా స్థితిలో ఎంతమంది దీని పట్ల ఇంతశ్రద్ధ కనబరుస్తారు? దమయంతి నా ఒక్కడిమొహమే ఎరుగునా? నా ఒక్కడితోనే మాటలాడిందా? అటువంటిది తన చనువు నా ఒక్కడికే ఎందుకీచ్చింది.

నేను దమయంతిని ప్రేమిస్తున్నానా అనిగాని దమయంతి నన్ను ప్రేమిస్తున్నదా అనిగాని నేను వితర్కించలేదు! అది అనవసరం. మనస్సుల్లో భూతద్దాలుంటే వ్రతి మమకారాన్ని ప్రేమకింద పెంచి చూసుకోవచ్చు. మైదానం లాంటి మనస్సులో కామమే అన్నివైపులా విస్తరించి ప్రేమలాగా కనిపిస్తుంది. నాకు కలిగిన తృప్తి అల్లా ఏమంటే నాకు దమయంతిమీద గల బావం ప్రేమ కానివచ్చిన నాకీబావమే కావావాలిగాని ప్రేమ అవసరంలేదు. ఈ బావంనుంచి నేనిప్పుడు పొందే ఆనందంనుంచి నా కింకేమి అవసరంలేదు. నాకు సంతృప్తి ఎవరైనా ఇస్తుంది. సంసార జంజాలంకూడా ఇంచుమించు ఎవరెతోనైనా సాగించవచ్చు. కాని ఈ అన్యోన్యత జన్మలో ఎంతమందితో సాధ్యమవుతుంది? అదైనా ఎంతమందికి సాధ్యమవుతుంది?

దమయంతి నన్ను ఆకర్షించలేదనికాదు. ఆమె మూలంగా నేను యమ బాధ పడలేదనికాదు. కాని ఆ ఆకర్షణనూ, బాధనూ నేను తృణీకరించాను. దాన్ని నేను ప్రేమగా యెన్నడూ భ్రమపడలేదు. అది ప్రేమే అయితే అనేకమంది బహిష్కారం వంటి భగవద్భక్తి కావటానికి అడ్డేమిటి?

అదీగాక మా యిద్దరికీ మధ్యగల స్నేహంతో నా శారీరక వాంఛలను కలగలపాలంటే వున్నదల్లా ఒకటి మార్గం - నేనూ ఆమె పెళ్ళాడటం.

బ్రాహ్మదైవ నేనూ, బ్రాహ్మణికాని ఆమె! ఎందుకా పెళ్ళి? ఆ పెళ్ళి జరగాలంటే యిద్దరమూ యెంత త్యాగానికి ఒడిగట్టాలి? ఎంతమందికి వెలికావాలి? ఎందుకు? ఎవరితోనైనా లభించే కామసంతృప్తికేనా?

ముక్కునూటి వ్రశ్నలు. కాని వీటికి ముక్కునూటి సమాధానాలెట్లా చెప్పటం? ఆమె నన్ను కాకుండా యింకోణ్ణి పెళ్ళాడి సుఖపడ్డట్టు వూహించ

గలిగానుగాని నే నింకొకతెను పెళ్ళాడి సుఖవద్దట్టాహించలేకపోయాను. ఏమిటి చెయ్యటం? ఈ వున్న ఆనందాన్ని తోసుకుని ముందుకుపోయి - ఏ అగాధంలోనో పడటమే? అసంభవం! నావల్లకాదు. నేను గోడ చేరుకున్నాను. ఇక ముందుకు పోయేదారిలేదు.

పైగా దమయంతి బ్రాహ్మణ్ణి పెళ్ళాడదు. పెళ్ళాడరాదు. ఆ విషయంలో దమయంతి కెంతపంతంవుండో నాకు తెలీదుగాని నాకు పంతంవుంది! ఆ బ్రాహ్మణ్ణి నేను అయినాసరే నా యెక్కువేమిటి? నా ఆవులలో బ్రాహ్మలు లేరా? వాళ్ళకు బ్రాహ్మణేతరులపై వైషమ్యాలు లేవా? దమయంతిని పెళ్ళాడి నందువల్ల నాకు ప్రపంచంలో వున్నంత సౌఖ్యమూ లభిస్తే యేంకాక? ఆమె నన్ను పెళ్ళాడి నా బంధువుల్లో కొందరికి ఆమె బంధువుకావటం భరించగలనా? వాళ్ళ కులవిద్యేషపుగాలి ఆమెకు యెంత స్వల్పంగా సోకినా సహించగలనా? నేను కులం విడిచేశాను. కాని కులం విడవనివాళ్ళ నందర్నీ విడవలేదు. అది సాధ్యమూకాదు. ఆమెకై నా అంతేగద!

ఒక్కసారిగా ఇంజనీరుగారి కుటుంబం పెద్ద సుడిగుండంలో వడింది. ఇంజనీరు మరదలు యెవరికి తెలీకుండా పెళ్ళాడేసింది. అవతలవాడు బ్రాహ్మడు.

దమయంతి వదినెగారి యేడుపు నా చెవులవడింది సన్నగా.

"ఎందుకు చెయ్యాలి యిటువంటిపని? మేమంలా లేమా? మట్టిగొట్టుకు పోయామా? తనకు కావలిస్తే కొండ మీది కోతిని తీసుకురాలేకపోయామా? ఏంవని చేసింది. చీ చీ!" అని ఇంజనీరుగా రనటం విన్నాను.

"అందుకనే తెచ్చిన సంబంధాలల్లా వౌద్ధనేసిందబ్బాయ్! ఈ సంబంధానికి యెవరూ ఒప్పురనే చాటుగా యీ పని చేసింది. అనుభవిస్తుందిలే. చూచుకో మూడు నెలల్లోపల కుక్కల్లే తిరిగిరాకపోతే" అన్నది పెద్దావిడ.

అర్థంచేసుకోగలిగాను. వారి దృష్టినుంచి ఇంజనీరు మరదలు తన సమాజాన్న కాలతన్నింది. తప్పే. వాళ్ళనుకోవటం సబబే. ఎవరో ఆ బ్రాహ్మణ యువకుడు. వాణ్ణి వీళ్ళు తమ తమ "అల్లుడు" కింద స్వీకరించలేరు. ఆ పిల్ల చచ్చిపోవటం యెటువంటిదో, వాణ్ణి చేసుకోవడంకూడా అటువంటిదే.

ఇందరి మాటలూ, విచారమూ అర్థం చేసుకోగలగానుగాని దమయంతి మాటలు అర్థం చేసుకోలేకపోయాను. ఆ మాటలు నాలో కట్టుకున్న యే చిన్న గూటిలో కాలతన్నేశాయి. నాలో ఆ యేదో కుప్పన కూలిపోయింది.

"కులమంటి కోతినయం! బ్రాహ్మడైతే యే మెక్కువనుకుంది! ఆవిడ కాఫాటి అభిమానం వుండక్కల్లా? అభిమానం పోగొట్టుకుని యీ పెళ్ళికో యేం

బావుకుందామనుకుందో? వాడు తన నెందుకు పెళ్ళి చేసుకుంటున్నాడనైనా ఆలోచించగూడదా? తనకే తెలిసేదిగా?" అన్నది దమయంతి.

నేను అంతదూరాన వున్నాను. దగ్గిరికివచ్చి దమయంతికి సమాధానం చెప్ప బుద్ధిఅయింది. నాకెందు కనుకున్నానుగాని. మనస్సు నిలవలేదు నిగ్రహం ఎందుకూ పనికిరాలేదు.

"ఎట్లా చెప్పగలవు దమయంతి? మీ బంధువురాలు ఆ దౌర్భాగ్యుడిలో ఏంచూసిందో? వాడికోసం ఎన్నాళ్ళు తపించిందో? వాణ్ణి పోగొట్టుకోవటం వల్ల దక్కేవి ఆమెకెంత తుచ్ఛంగా కనిపించాయో! నువ్వు అభిమానం అనేది ఆమెకు మట్టితో సమంగా తోచిందేమో! మనకెన్నడూ కలగని బావాలు ఇతరులకు కలగటం సాధ్యంకావనుకోవటం పౌరబాటుకాదా?"

నా ఉద్రేకం తీసేసినట్టుగా జారిపోయింది. ఒళ్ళంతా చల్లబడ్డట్టుయింది. అందరూ నాకేసి నివ్వెరపోయి చూస్తున్నారు. దమయంతి అందరికన్నా పెద్ద కళ్ళుచేసి చూస్తున్నది—నా యదార్థస్వరూపం ఇప్పుడే తెలుసుకుంటున్నదానిలాగా

గబగబా గదిలోకివెళ్ళి తలుపు వేసుకున్నాను. ఊపిరి సరిగా ఆడటం లేదు; నాకేమైనా దయ్యంవట్టిందా? పిలవని పేరంటంగా వెళ్ళి ఎందుకు మాట్లాడాను? ఏమిటి నేను మాటలాడింది? నా మాటల కేమన్నా అర్థంఉందా? ఈ తలుపులు తెరుచుకుని మళ్ళీ వాళ్ళ మొహాల ఎదట పడగలనా? ఆ ఇద్దరూ ఎవరో ఎరగను. వాళ్ళను వెనకేసుకొచ్చింది దమయంతితో ఆ అర్థంలేనిమాటలు అని నేను చేసినదేమిటి? ఇన్నాళ్ళబట్టి ఎంతో భద్రంగా వట్టుకొస్తున్న మా ఆదర్శ స్నేహాన్ని ఏంచేశాను?

ఈ స్నేహమాట జ్ఞాపకంరాగానే మళ్ళీ నాలో ఏదో అభిమానం తల ఎత్తింది. నేనన్నదాల్లో తప్పేమిటి! ఇంకొకరి బ్రాహ్మణత్వం అర్థం పెట్టుకుని ఆమె తన వదినె చెల్లెల్ని గురించి అంతచులకనగా ఎందుకు మాటలాడాలి? అతన్ని గురించి వ్యక్తిగతంగా ఈ దమయంతిమాత్ర మే మెరుగును? నేను బ్రాహ్మణికానా? ఆ దౌర్భాగ్యుడుమీద ఉన్న దురభిప్రాయం ఈ దమయంతికి నా మీదమాత్రం ఎందుకులేదు. ఉండే ఉండాలి. వాణ్ణి గురించి నేను వింటుండగా అన్నమాటలు నన్ను గురించి ఎందరి ఎదుట అన్నదో! ఈ మట్టికాళ్ళ పెద్దమ్మను ఏడాదిపాటు నా హృదయంలో పెట్టుకొని ఏమని అర్పించాను? ఈ మనిషిని అందలా లెక్కించి నా హృదయ వీధుల్లో ఏమని ఊరేగించాను. ఈమెకు బ్రాహ్మణమీద విద్యేషం ఉండటం ధర్మమేనని నేనే ఒప్పుకున్నానుకద. కాని ఆ విద్యేషం వ్యక్తిగతంగా ఎరగని వాడిమీద ప్రయోగిస్తుందా—అవతల మరొకతె

తనసాటిది వాడిని ప్రేమించి పెళ్ళాడిందని తెలిసికూడా! అటువంటి గుడ్డివిద్యే షాన్ని ఎట్లా సమర్థించటం!

నా ఆత్మాభిమానం తిరిగివచ్చింది. వీళ్ళనుచూసి నేనిక నిగ్గువడను. చాతనయితే ఆ దమయంతే నన్ను చూడటానికి నిగ్గువడనా? నిగ్గువడదూ? పోనీ. అంత ఆత్మజ్ఞానంలేని మనిషిగురించి నా కెందుకొచ్చినచింత.

నేను దమయంతిని మళ్ళీ పలకరించలేదు. ఆమెకేనీ చూడాలన్న కోరిక కూడా పూర్తిగా తుడిచిపెట్టుకుపోయింది.

ఒకనాటి సాయంకాలం దమయంతి నా గదివాకిలి దగ్గర వచ్చి నిలబడింది. గదిలో కూచుని చాతలి బట్టలు సర్దుకుంటూ ఆమెను గమనించనట్టు నటించాను.

"ఏమండీ కనిపించటంలేదు, పలకరించటంలేదు. వని తొందరలో ఉంటున్నారా?.....లేక నామీదేమన్నా కోపమా?' ఆమె గొంతు నిశ్చలంగానూ గంభీరంగానూ ఉంది.

"ఎందుకు కోపం?"

నిజం చెప్పండి. కోపం రాలా? ఆనాడు చాలా కోపం వచ్చే మాటలాడాడు. మరి మాటలాడటంలేదు. ఎంతో చనువుగా వుంటున్నవారు కోపగిస్తే నాకేమీ బాగాలేదు. మీరు నా మాటలు సరిగా అర్థం చేసుకోలేదేమో? అసలు సంగతి చెబుదామని వచ్చాను ...మీరు వింటానంటే."

"పిచ్చిదానా, నేనెవణ్ణి? నాకు కోపంవస్తే నువ్వెందుకు నన్ను సరిదిద్దాలి?"

"వేరే యేమీ లేదు. మీరు పొరపాటుపడి నామీద కోపగించటం నాకు కష్టంగావుంది. నే చెప్పేది విన్న తరవాత కూడా మీకు కోపం పోకపోతే నా దురదృష్టమనుకుంటాననుకోండి."

నే నామెకేనీ చూస్తూ వూరుకున్నాను, చెప్పేదేమో చెప్పమన్నట్టుగా.

"మా అన్నమరదల్ని మీ రెరుగరు. నే నెరుగుదును. నా అందం మీ రెరుగుదురుగదా, నాకన్నా అనాకారి. దానికితోడు చాదస్తంమనిషి. ఆలోచించే శక్తి చాలదు. చాలా డబ్బుమటుకున్నది. ఆమెను యెవరూ ప్రేమించి చేసుకుంటారంటే నమ్మశక్యంకాదు. ఎవరన్నా చేసుకుంటే డబ్బుకోసం చేసుకోవాలి. వాళ్ళ బంధువులుకూడా, ఎవరన్నా మంచివాడిని శబ్దుకేకొని కట్టబెడదామని వున్నారు. వాళ్ళకు తెలీకుండా యీ పెళ్ళి చేసుకుని వాళ్ళకూడా దూరమై పోయింది. ఆ అబ్బాయెవరో నే నెరుగను. అతడు బ్రాహ్మడు కావటం యీపె అదృష్టమే కావచ్చు. అత డాపెను బాగా ప్రేమించే చేసుకుని వుండనూవచ్చు.

